

قَالَ تَعَالَى: فَصَلِّ لِرَبِّكَ وَأَمْحَرِ ط

# احكام قربانی و عقیقہ

۷

مرتب

مولانا محمد عبدالقوی

ناظم ادارہ اشرف العلوم حیدرآباد

ناشر

برکات  
Barakaath  
بکڈپو  
Book Depot

بِسْمِ اللّٰهِ الرَّحْمٰنِ الرَّحِیْمِ

قَالَ تَعَالَى: فَصَلِّ لِرَبِّكَ وَانْحَرْ ۗ

# احکام قربانی و عقیقہ

قربانی سے متعلق آیات و احادیث،  
تذکرہ حضرت ابراہیم علیہ السلام و حضرت اسماعیل علیہ السلام  
مسائل فقہ اور عقیقہ سے متعلق احکام کا مستند مجموعہ

تحریر


حضرت مولانا محمد عبد القوی مدظلہ

ناشر

برکات Barakaath  
Book Depot

## تفصیلاتِ طباعت

نام کتاب:	احکام قربانی و عقیقہ
تصنیف:	مولانا محمد عبدالقوی صاحب مدظلہ
کمپوزنگ:	مفتی محمد وصی الرحمن قاسمی
صفحہات:	۲۴
قیمت:	20/-
سن اشاعت:	۱۴۳۲ھ ۲۰۱۳ء
طباعت:	مولانا سید خواجہ نصیر الدین قاسمی
ناشر:	برکات بکڈ پو، خواجہ باغ، حیدرآباد
9618741337	
9866619359	



9848623931	برکات بکڈ پو، سعید آباد، حیدرآباد۔ ۵۹	✽
8885507860	مکتبہ فیض ابرار، اکبر باغ، ملک پیٹ، حیدرآباد۔ ۳۶	✽
9885655591	مکتبہ کلیمیہ، یوسفین کاسٹلکس، ناہلی حیدرآباد	✽

بِسْمِ اللّٰهِ الرَّحْمٰنِ الرَّحِیْمِ

نحمدہ ونصلی علی رسولہ الکریم اما بعد!

قربانی محض جانور کے قربان کرنے یا گوشت خوری کا نام نہیں، بلکہ تقربِ خداوندی اور رضائے الہی کے حصول کے لئے اپنا سب کچھ قربان کرنے اور بارگاہِ اُخدیّت میں فدکارانہ جذبہ قلبی کے ساتھ نذرانہ عبودیت پیش کرنے کا نام ہے۔ مگر افسوس ہے کہ ہم نے قربانی کو آج کل محض ایک رسم اور فیشن بنا لیا ہوا ہے۔ بہت سے لوگ بغیر کسی خاص قصد و عزم کے بطور عادت قربانی کر گزرتے ہیں، ان کے یہاں عید الفطر کا شیر خرما اور عید الاضحیٰ کی قربانی ایک جیسی چیز ہے، حالانکہ وہ محض ایک عادت ہے۔ اور یہ خالص عبادتِ الہی اور فریضہ اسلامی ہے۔ بعض لوگ تعداد و تفاخر پر نظر رکھے ہوئے ہیں، بعض لوگوں کو یہ تک نہیں معلوم کہ وہ ایک خاص مقدار نصاب پر واجب ہوتی ہے، اس کے بغیر محض فضیلت رہ جاتی ہے۔ بعض لوگ بیرون ملک مقیم اولاد کی طرف سے بلا اُن کی ایما اور ارادہ کے خود ہی اپنی طرف سے کر کے یہ سمجھ لیتے ہیں کہ ان کا فرض ادا ہو گیا، حالانکہ واجب قربانیوں میں قربانی کرنے والے کی اپنی نیت ضروری ہے۔ پھر گوشت کی تقسیم میں بھی بعض جگہ نام و نمود کی شکلیں اختیار کی جاتی ہیں۔ فقراء اور سائلین سے حقارت آمیز اور تند و تیز سلوک کیا جاتا ہے، بعض لوگ اپنے اوپر واجب ہونے کے باوجود اپنی طرف سے نہیں کرتے، بلکہ حضور صلی اللہ علیہ وسلم یا خاندان کے بڑوں کے نام سے کرتے ہیں، اور اسی کو بہتر سمجھتے ہیں، بعض لوگ تو

ایسی بے قاعدگی میں دیکھے گئے کہ گوشت کی قیمت طے کر کے جانور لیتے ہیں، اور بائع کے ذمہ ہوتا ہے کہ وہ گوشت تول کر اس کے حساب سے پیسہ لے۔ اس صورت میں چرم وہ خود ہی لے جاتا ہے، حالانکہ قربانی گوشت کھانے یا تقسیم کرنے کا نام نہیں، بلکہ اہراق دم (رضائے الہی کے لئے خون بہانے کا) نام ہے۔ ان سب امور کی اصلاح جب ممکن ہے جبکہ قربانی کی روح اور حقیقت کو سمجھیں۔

مندرجہ ذیل آیات و احادیث کو سمجھ کر پڑھنے سے قربانی کا صحیح تصور سامنے آسکتا ہے۔

## قربانی کا حکم

### فَصَلِّ لِرَبِّكَ وَأَمْحَرْ ۝

”پس اے نبی صلی اللہ علیہ وسلم آپ اپنے پروردگار کے لئے نماز پڑھئے اور قربانی کیجئے۔“

(الکوثر)

✽ اس میں نبی کریم صلی اللہ علیہ وسلم کو براہ راست اور ان کے توسط سے پوری امت کو قربانی

کا حکم دیا گیا ہے۔

✽ یہ بھی معلوم ہوا کہ قربانی محض رب کی خوشنودی کے لئے ہونی چاہئے۔

## اصل چیز اخلاص ہے

لَنْ يَتَّعَلَ اللَّهُ لُحُومَهَا وَلَا دِمَاءُهَا وَلَا كِبْنَ يَنْتَالُهُ السَّقْوَىٰ مِنْكُمْ ۝

”اللہ تعالیٰ کے پاس ان قربانیوں کا نہ گوشت پہنچتا ہے، اور نہ خون بلکہ تمہارا تقویٰ

(اخلاص) پہنچتا ہے۔“ (الحج: ۳۷)

✽ اس سے معلوم ہوا کہ ہر عمل بالخصوص قربانی میں اخلاص واجب ہے، اخلاص نہیں تو

قربانی بھی مقبول نہیں۔

قربانی کا حکم ہر امت کے لئے تھا

وَلِكُلِّ أُمَّةٍ جَعَلْنَا مَنْسَكًا لِيَذْكُرُوا اسْمَ اللَّهِ عَلَىٰ مَا رَزَقَهُمْ مِّنْ بَيْهِيمَةٍ ۖ إِنَّهَا لَتَعَاطَىٰ  
”اور ہم نے ہر امت کے لئے قربانی مقرر کی تھی تاکہ وہ ان جانوروں پر اللہ کا نام لیں

یعنی اس کے نام سے قربانی کریں۔“ (الحج: ۳۴)

✽ اس سے معلوم ہوا کہ ہر امت کو قربانی کرنے کا حکم دیا گیا تھا۔

✽ نیز یہ کہ جانور صرف اللہ کے نام سے ذبح کئے جاسکتے ہیں۔

قربانی کے جانور دین کی یادگار ہیں

وَالْبُدْنَ جَعَلْنَا لَكُم مِّنْ شَعَائِرِ اللَّهِ لَكُمْ فِيهَا خَيْرٌ ۗ

”ان قربانی کے جانوروں کو ہم نے اللہ کے دین کی یادگار بنایا ہے، اور اس میں

تمہارے لئے بھی فائدہ ہے۔“ (الحج: ۳۶)

✽ معلوم ہوا کہ قربانی کے ذریعہ اللہ کے دین کی رفعت اور اس کی ذات کی عظمت

مقصود ہے۔

✽ یہ بھی معلوم ہوا کہ اس میں خود بندگان خدا کا بھی نفع ہے کہ وہ خود کھاتے ہیں اور

اہل قرابت اور اہل حاجت کو کھلاتے ہیں، پھر اس کے حرم کے ذریعہ تو آج کل ہزاروں کام

چل رہے ہیں۔

قربانی کے ذریعہ ہدایت کا شکرانہ

كَذَلِكَ سَخَّرَهَا لَكُمْ لِتُكْتَبُوا وَكَذَلِكَ سَخَّرَهَا لَكُمْ لِتُكْتَبُوا وَكَذَلِكَ سَخَّرَهَا لَكُمْ لِتُكْتَبُوا

”اسی طرح ان جانوروں کو اللہ تعالیٰ نے تمہارے لئے مسخر کر دیا ہے، تاکہ تم اس کی

عطا کردہ ہدایت پر اس کی بڑائی و کبریائی کا اعتراف کرو، اور اے نبی! نیکوکاروں کو خوشخبری

سناد دیجئے۔“ (الحج: ۳۷)

✽ معلوم ہوا کہ قربانیوں کا منشاء صرف گوشت خوری نہیں، بلکہ خدا تعالیٰ کے احسان ہدایت کی شکرگزاری، اور اس کی بڑائی کے ساتھ اپنی بندگی و عاجزی کا اظہار ہے۔

✽ یہ بھی معلوم ہوا کہ یہ جانور اللہ تعالیٰ کے حکم سے ہمارے لئے مسخر ہوئے ہیں، اور ہمیں ان پر قابو حاصل ہوا ہے، ورنہ یہ ہمارے بس کا کام نہ تھا۔

✽ نیز یہ کہ قربانی کرنا نیکی کا کام ہے، اور نیکی کرنے والوں کے لئے خوشخبری ہے۔

### ماہذہ الاضاحی؟

حضرت زید بن ارقم رضی اللہ عنہ سے مروی ہے کہ صحابہ کرامؓ نے حضور صلی اللہ علیہ وسلم سے دریافت کیا کہ اے اللہ کے رسول! صلی اللہ علیہ وسلم یہ قربانیاں کیا ہیں؟ یعنی ان کی اصل کیا ہے؟ آپ صلی اللہ علیہ وسلم نے ارشاد فرمایا: تمہارے باپ ابراہیم علیہ السلام کی سنت ہے، صحابہ رضی اللہ عنہم نے پوچھا اس پر عمل کرنے میں ہمارے لئے کیا ثواب ہے؟ آپ (صلی اللہ علیہ وسلم) نے فرمایا: ”ہر بال کے بدلہ ایک نیکی“، پوچھا گیا اُن کے بارے میں کیا ارشاد ہے؟ آپ (صلی اللہ علیہ وسلم) نے فرمایا: اُن کے بھی ہر بال کے عوض ایک نیکی ہے“۔ (ابن ماجہ: ۱۰۴۵/۲)

اس حدیث شریف سے معلوم ہوا کہ:

✽ قربانی سنت ابراہیمی ہے، اور حضرت ابراہیم علیہ السلام ہم سب مسلمانوں کے روحانی پیشوا اور جدِّ امجد ہیں۔

✽ قربانی کے جانور پر جتنے بال ہوں گے ہر بال کے عوض ایک نیکی ملتی ہے۔

✽ بال کے بجائے اُن ہو تو اس کے بھی ہر بال کے عوض ایک نیکی ملتی ہے۔

### محبوب ترین عمل

حضرت عائشہؓ سے مروی ہے کہ رسول اللہ صلی اللہ علیہ وسلم نے فرمایا: کوئی عمل قربانی کے دنوں میں اللہ تعالیٰ کو قربانی سے زیادہ پسندیدہ نہیں ہے۔ اور یہ قربانیاں قیامت کے دن اپنے

سینگوں، بالوں اور گھروں کے ساتھ لائے جائینگے۔ اور قربانی کا خون زمین پر گرنے سے پہلے اللہ تعالیٰ کے ہاں مقبول ہو جاتا ہے، پس دل کی خوشی سے قربانیاں کرو؛

(ابن ماجہ: ۲/۱۰۴۵)

❁ معلوم ہوا کہ ۱۰/۱۱/۱۲ ذی الحجہ ان تین دنوں میں اللہ تعالیٰ کے نزدیک نوافل میں سب سے زیادہ محبوب عمل قربانی ہے، اس لئے جن لوگوں کو اللہ تعالیٰ نے مالی گنجائش دی ہے، انہیں زیادہ سے زیادہ قربانیاں کرنا چاہئے۔

❁ یہ جانور جو اللہ تعالیٰ کے نام پر قربان کر کے کھائے کھلائے جاتے ہیں، یہ سب قیامت کے دن زندہ کر کے اٹھائے جائیں گے۔

دوسری احادیث سے معلوم ہوتا ہے کہ پل صراط پر یہ جانور ہماری سواریاں ہوں گے۔

❁ قربانی اس قدر مقبول عمل ہے کہ اس کا ابھی پہلا خطرہ خون زمین پر گرنے بھی نہیں پاتا کہ عند اللہ شرف قبولیت حاصل کر لیتا ہے۔

❁ یہ بھی معلوم ہوا کہ قربانی بادل نخواستہ نہیں کرنی چاہئے، بلکہ جی کی خوشی اور رغبت و سرور سے کرنی چاہئے۔ اس کی قیمت اور اس کی مشقت کو خوشی خوشی برداشت کرنا چاہئے۔

### مرحومین کی طرف سے قربانی

حضرت علی رضی اللہ عنہ نے دو بکروں کی قربانی کی۔ حضرت خنش کہتے ہیں کہ میں نے ان سے پوچھا کہ آپ نے دو قربانیاں کیوں کیں؟ فرمایا مجھ سے حضور صلی اللہ علیہ وسلم نے وصیت فرمائی تھی کہ میں ان کی طرف سے قربانی کیا کروں اس لئے میں نے ان کی طرف سے بھی کی ہے۔ (ابوداؤد: ۳/۹۳)

❁ معلوم ہوا کہ اپنے مرحومین کو ایصال ثواب کرنے کے لئے اپنی طرف سے قربانی کی جاسکتی ہے، اس سے ان کو نفع ہوتا ہے۔

❁ خود حضور صلی اللہ علیہ وسلم کے لئے بھی ایصال ثواب کیا جاسکتا ہے، گرچہ آپ کو اس کی



ضرورت نہیں لیکن اس سے ہمارے تقرب و محبت میں اضافہ ہوگا۔

حضور صلی اللہ علیہ وسلم نے ہر سال قربانی کی ہے

حضرت ابن عمر رضی اللہ عنہما سے مروی ہے کہ رسول اللہ صلی اللہ علیہ وسلم نے مدینہ منورہ میں دس سال

قیام فرمایا ہمیشہ قربانی کرتے رہے۔ (ترمذی کذا فی المسئلۃ: ۱/۴۱۸)

✽ قربانی کرنا حضور صلی اللہ علیہ وسلم کو مرغوب تھا، اس لئے آپ (صلی اللہ علیہ وسلم) نے کبھی ناغہ نہیں

فرمایا۔

✽ جس پر قربانی واجب نہیں اس کو بھی اگر گنجائش ہے تو ضرور قربانی کرنا چاہئے۔

ہماری عید گاہ کونہ آئے!

حضرت ابو ہریرہ رضی اللہ عنہ سے روایت ہے کہ حضور صلی اللہ علیہ وسلم نے فرمایا: جو شخص گنجائش

رکھنے کے باوجود قربانی نہ کرے تو وہ ہماری عید گاہ کے قریب بھی نہ آئے۔

(ابن ماجہ: ۲/۱۰۴۴)

✽ اس حدیث میں جس قدر سخت وعید ہے تارک قربانی کے لئے وہ کسی عقلمند پر مخفی

نہیں ہے۔

بیوی کی طرف سے قربانی

روایت ہے کہ رسول اللہ صلی اللہ علیہ وسلم نے بقر عید کے دن حضرت عائشہؓ کی طرف سے

ایک گائے کی قربانی دی۔ (مسلم)

✽ دوسروں کی طرف سے بھی قربانی دی جاسکتی ہے، جس طرح بیوی کی طرف سے دی

جاسکتی ہے، اولاد کی طرف سے بھی قربانی دینا چاہیں تو دے سکتے ہیں۔

✽ گائے کی قربانی درست ہے بلکہ رسول اللہ صلی اللہ علیہ وسلم سے ثابت ہے۔

بِسْمِ اللّٰهِ الرَّحْمٰنِ الرَّحِیْمِ

## قصہ

### سیدنا ابراہیم واسماعیل علیہما السلام (الصلوات والسلام)

حضرت ابراہیم علیہ السلام آج سے تقریباً چار ہزار سال قبل آزر کے گھر میں پیدا ہوئے۔ یہ زمانہ نمرود کی جاہلانہ حکمرانی کا تھا، شرک و کفر عام تھا، لوگ نمرود کے دبدبہ سے متاثر ہو کر اسی کو خدا سمجھ بیٹھے تھے، ستاروں کی تاثیر اور اصنام کی پرستش گھر گھر جاری تھی، قرآن مجید نے ان کے والد کا نام ”آزر“ قرار دیا ہے۔ اور آزر کے معنی علماء نے ”عاشق صنم“ بتلائے ہیں۔ اسی سے ان کے والدین اور خاندان کا مزاج معلوم ہو جاتا ہے کہ کیسا مشرکانہ رہا ہوگا؛ تاہم حضرت ابراہیم علیہ السلام بچپن ہی سے مَوْحَّدَانِہ مزاج کے حامل، اور بڑی خوبیوں کے مالک تھے، اللہ پاک کو چونکہ ان سے بہت کام لینا تھا اور انہیں ”انسانیت کا امام“ بنانا تھا، اس لئے وہ کڑی آزمائشوں سے گزارے گئے۔ ان کی آزمائشوں اور راہ خدا میں ابتلائیات کی بھی لمبی فہرست ہے، یہاں ان کا احاطہ مشکل ہے۔ انہیں آزمائشوں میں سے ایک آزمائش یہ واقعہ ہے جو ان کے صاحبزادے حضرت اسماعیل علیہ السلام سے متعلق ہے۔ عنوان کی مناسبت سے یہاں مختصر درج کیا جا رہا ہے۔

حضرت ابراہیم علیہ السلام کی بڑی اہلیہ حضرت سارہ علیہا السلام تھیں؛ لیکن چھبیس برس کی عمر تک بھی ان سے اولاد نہیں ہوئی، ادھر حضرت ابراہیم علیہ السلام کو اولاد کی چاہت بھی تھی، ضرورت بھی، اس لئے وہ دعا فرمایا کرتے تھے رَبِّ هَبْ لِي مِنَ الصَّالِحِينَ ﴿۱۰﴾ یعنی ”اے اللہ! مجھے نیک اولاد عطا فرما“ ان کی اہلیہ حضرت سارہ علیہا السلام نے ان کی اس

خواہش اور تمنا کو دیکھ کر اور اپنے ذریعہ سے اولاد ہونے کی امید سے مایوس ہو کر عرض کیا کہ ”اللہ تعالیٰ نے مجھے اولاد سے محروم رکھا، یہ میری خادمہ ہاجرہ (علیہ السلام) ہے، یہ میں آپ کو ہبہ کئے دیتی ہوں، ممکن ہے اللہ پاک اس کے ذریعہ آپ کو اولاد عطا فرمادیں۔“

چنانچہ حضرت ابراہیم علیہ السلام نے ان سے نکاح فرمایا اور اللہ تعالیٰ نے حضرت ہاجرہ علیہا السلام کے ذریعہ آپ کو اولاد عطا فرمائی، آپ نے اپنے اس بیٹے کا نام ”اسماعیل“ رکھا۔ ابھی یہ لڑکا شیر خوار ہی تھا کہ اللہ رب العزت نے انہیں مکہ مکرمہ کی بے آب و گیاہ سرزمین پر (جہاں کوئی تنفس بھی نہیں رہتا تھا) اس لڑکے کو اور ان کی والدہ کو چھوڑ آنے کا حکم دیدیا۔ حسب ہدایت آپ انہیں لیکر وہاں پہنچے، ساتھ میں ایک جھولی میں کچھ کھجوریں اور ایک مشکیزہ میں پانی رکھ دیا۔ کیونکہ اس علاقہ میں نہ کوئی درخت تھا اور نہ ہی پانی کا دور دور تک کہیں پتہ، جب آپ لوٹنے لگے تو سیدہ ہاجرہ علیہا السلام نے عرض کیا کہ آپ مجھے اور اس معصوم کو اس بے آب و گیاہ میدان میں جہاں نہ کوئی مونس ہے نہ غمخوار کیسے چھوڑ کر جا رہے ہیں۔ حضرت ابراہیم علیہ السلام نے — اس خوف سے کہ کہیں ان کی محبت تعمیل حکم میں رکاوٹ نہ بن جائے — ان کی جانب بالکل التفات نہ فرمایا۔ یہاں تک کہ حضرت ہاجرہ نے خود پوچھا کیا اللہ پاک کا حکم ہے؟ فرمایا ہاں! عرض کرنے لگیں تب تو آپ بے فکر رہیں، مجھے بھی اطمینان ہو گیا اللہ پاک ہمیں ضائع نہ فرمائے گا۔

اس کے بعد حضرت ابراہیم علیہ السلام واپس ہو گئے۔ سیدہ ہاجرہ علیہا السلام اپنے معصوم اسماعیل کو دیکھ کر زندگی گزارتی اور کھجوروں اور پانی سے بھوک و پیاس مٹاتی رہیں۔ یہ تھوڑے سے کھجور اور مختصر سا پانی کب تک کام دیتے ایک روز ختم ہو گئے، اور آپ بہت پریشان ہو گئیں، اپنے سے زیادہ بچے کا اضطراب آپ کو بے چین کئے رہا، دور دور تک پانی کا کہیں اتہ پتہ نہ تھا، آپ سے رہا نہ گیا اور بچہ کوریت پر ڈال کر پانی کی تلاش میں نکل گئیں۔

قریب میں صفا پہاڑی تھی اور اس کے متصل مروہ۔ آپ دونوں پر چڑھ جاتیں اور دیکھتیں کہ وادی میں کوئی نظر آجائے مگر کسی کو نہ پاتیں تو اتر آتیں، درمیانی نشیبی علاقے سے گزرتیں تو اپنا ایک باز اٹھا کر تیز گام ہو جاتیں تاکہ جلدی سے بلندی تک پہنچ جاویں، اور دیکھیں کوئی مددگار اور غم گسار نظر آجائے، مگر کسی کو نہ پاتیں، اسی طرح آپ نے سات چکر لگائے اتنے میں کسی پکارنے والے کی آواز سنی وہ آپ کو متوجہ کر رہا تھا۔ یہ ایک فرشتہ تھا جو اُس جگہ کھڑا تھا جہاں اب ”بُر زَم زَم“ ہے۔ اس نے اپنے پیر یا پر سے زمین پر ٹھوکر ماری جس کے ساتھ ہی زمین سے پانی اُبلنے لگا، سیدہ ہاجرہؓ جلدی جلدی اس کے اطراف ریت کی منڈیر بنانے لگیں اور کہنے لگیں ”زَم زَم“، یعنی تھم تھم جا۔ چنانچہ وہ پانی رُک گیا۔ آپ نے چلو سے خود پیا اور اپنے بچے کو پلایا۔ اس طرح تکوینی طور پر تسکین کا سامان ہوا، ادھر یہ فرشتہ نے یہ طمانیت بھی دی کہ آپ گھبرائیں نہیں۔ اللہ پاک آپ لوگوں کو ضائع نہیں فرمائے گا۔ یہاں قریب ہی میں ”بیت اللہ“ ہے۔ جس کی تعمیر جدید آپ کے اس بچے اور اس کے محترم والد ہی کو کرنی ہے، اب آپ اطمینان اور سکون کے ساتھ زندگی بسر کرتی رہیں۔

جزیرۃ العرب میں خصوصاً اُس زمانہ میں پانی نادر الوجود تھا۔ لوگوں کو کسی جگہ پانی کا پتہ چلتا تو اُسی جگہ کو اپنی بستی بنا لیتے تھے، قبیلہ بنو جرہم کا ایک قافلہ وادی مکہ کے قریب سے گزر رہا تھا، ان لوگوں نے پرندوں کو پرواز کرتے دیکھا تو کہنے لگے کہ قریب میں کہیں پانی ضرور ہوگا، تب ہی تو یہ پرندے اس طرف نظر آ رہے ہیں، چنانچہ چند آدمیوں کو تحقیق کے لئے بھیجا، ان لوگوں نے زَم زَم کو دریافت کر لیا، اس قافلہ نے حضرت ہاجرہ علیہا السلام سے وہاں قیام کرنے کی اجازت چاہی، آپ کو تنہائی سے وحشت ہو ہی رہی تھی، آپ نے انہیں بخوشی اجازت دیدی، لیکن یہ شرط رکھی کہ اس پانی پر تمہارا حق ملکیت کچھ نہ ہوگا۔ بس استفادہ کر سکتے ہیں، وہ لوگ راضی ہو گئے، اور اپنے بقیہ خاندان کو بھی لاکر یہیں آباد کر لیا، حضرت

اسماعیل علیہ السلام اسی قبیلہ کے بچوں کے ساتھ کھیلتے اور انہیں سے زبان عرب سیکھا کرتے تھے، آگے چل کر اسی خاندان میں حضرت اسماعیل علیہ السلام کا نکاح بھی ہوا۔ حضرت ابراہیم علیہ السلام جب جب آ کر ان لوگوں کی دیکھ بھال فرمایا کرتے تھے۔

حضرت اسماعیل علیہ السلام جب ذرا ہوشیار ہوئے — عمر کتنی تھی اس میں اختلاف ہے — تو حضرت ابراہیم علیہ السلام نے ایک خواب دیکھا جس کا حاصل یہ تھا کہ انہیں اپنے بچے کو ذبح کرنے کا حکم دیا جا رہا ہے انبیاء علیہم السلام کا خواب وحی الہی کی ایک صورت ہے، اور واجب العمل ہے۔ اس لئے حضرت ابراہیم علیہ السلام نے تعمیل حکم کا ارادہ فرمایا اور اپنے صاحبزادے حضرت اسماعیل علیہ السلام کو ذہنی طور پر تیار کرنے کے لئے فرمایا بیٹا! میں خواب میں کیا دیکھ رہا ہوں کہ تمہیں ذبح کر رہا ہوں، تم بناؤ تمہارا کیا خیال ہے؟ **يُبْتِئِي لِي فِي الْمَنَامِ اَنِّي اَذْبَحُكَ فَاَنْظُرْ مَاذَا تَرَى** ۱۷ صحیح بیٹے نے فوراً عرض کیا: ابا جان! آپ کو جو حکم ملا ہے اسے کر گزرئے، اور جہاں تک میرا معاملہ ہے تو انشاء اللہ مجھے آپ صابرین میں سے پائیں گے۔ **قَالَ يَا بَتِ افْعَلْ مَا تَوْمَرُ سَتَجِدُنِي اِنْ شَاءَ اللّٰهُ مِنَ الصّٰبِرِيْنَ** ۱۸ سعادت مند بیٹے کے اس سعادت مندانہ اور مطیعانہ جواب کو سنا تو انہیں لے کر منیٰ کی وادی میں تشریف لے گئے اور اُس جگہ جسے اب ”منحر“ کہا جاتا ہے بیٹے کو زمین پر کینچی کے بل لٹا دیا جیسے جانوروں کو ذبح کے لئے لٹا دیا جاتا ہے، پھر چھری نکال کر ذبح کرنے کا ارادہ فرمایا مگر چونکہ اللہ تعالیٰ کو بس آزمائش مقصود تھی اور وہ ہو چکی، اس لئے اللہ تعالیٰ نے چھری کو اسماعیل علیہ السلام کا گلا کاٹنے سے روک دیا، اور ارشاد فرمایا: **يٰۤاِبْرٰهِيْمُ ۙ قَدْ صَدَّقْتَ الرُّؤْيَا** ۱۹ ”اے ابراہیم! تم نے خواب سچ کر دکھایا“ یعنی تعمیل حکم کر دی، ہمارا مقصد تم سے بیٹے کو ذبح کروانا نہیں تھا، بلکہ تمہارے جذبہ ایشارہ قربانی کا مشاہدہ کرنا تھا۔ سو وہ ہو چکا، اب تمہیں یہ دُنبہ دیا جا رہا ہے، اس کو اسماعیل (علیہ السلام) کے بدلے میں ذبح کر دو۔ حضرت ابراہیم علیہ السلام نے پلٹ کر دیکھا تو ایک سفید

رنگ کا فریہ خوبصورت بکرا موجود تھا، آپ نے اسے ذبح فرما دیا، حق تعالیٰ نے فرمایا ”اب ہم اس رسم ایثار و قربانی کو قیامت تک کے لئے جاری کئے دیتے ہیں، اور تم پر سلامتی اتارتے ہیں۔“ وَتَرَكْنَا عَلَيْهٖ فِي الْاٰخِرِيْنَ ۙ سَلٰمًا عَلٰى اٰبٰرِهَيْمَ ۙ ﴿۱۱﴾ نیز ہم ہر مطہج و فرمانبردار اور نیکو کار بندے کو اسی طرح بدلہ دیا کرتے ہیں۔“ كَذٰلِكَ نَجْزِي الْمُحْسِنِيْنَ ﴿۱۱﴾

(البدایہ والنہایہ: ۱/۳۵-۳۴ مختصراً۔ یہ پورا واقعہ اسی کتاب سے ماخوذ ہے)

چنانچہ اُس زمانہ سے آج تک ان کی ملت ایام تشریق میں خوب ذوق و شوق کے ساتھ اس رسم قربانی کو انجام دیتی چلی آرہی ہے۔

## دعوتِ فکر و عمل

قربانی کی حقیقت و روح یار کی خاطر اغیار سے قلب کو پاک کر لینا اور اپنی حبان و مال، اولاد، خواہشات تمام چیزوں کو آقا و مالک کی مرضیات کے تابع بنا لینا ہے، اس لئے حضرت ابراہیم علیہ السلام کی اس عظیم قربانی کے تاریخی پس منظر کے موقع پر جہاں ہم جانوروں کا خون بہا کر بارگاہ رب العزت میں اپنی وفاداری و جاں نثاری کا نمونہ پیش کرتے ہیں، آئیے ہم اسی موقع پر حق تعالیٰ سے تمام بدعات و خرافات اور ایسے رسم و رواج (جو غیر شرعی ہونے کے علاوہ سماج کے لئے وبال بھی ثابت ہو چکے ہیں) کی قربانی کا وعدہ کریں، اور یہ کہ پوری زندگی قرآن و سنت کے موافق گزارنے کے لئے کسی بھی طرح کی قربانی پیش کرنے سے دریغ نہ کریں گے، اللہ تعالیٰ ہم سب کو توفیق عطا فرمائے۔ آمین

## قربانی کے مسائل

مسئلہ (۱) ہر عاقل، بالغ، مقیم و آزاد پر جو نصاب کا مالک ہو، قربانی کرنا واجب ہے۔  
 مسئلہ (۲) ساڑھے باون تولہ چاندی یا ساڑھے ساتھ تولہ سونا، یا اس کی قیمت یا اس قیمت کی مالیت کا ایسا سامان جو روزمرہ کی ضروریات اور قرض سے زائد ہو قربانی کا نصاب ہے، خواہ سال گذرے یا نہ گذرے۔

مسئلہ (۳) قربانی صرف اپنی طرف سے واجب ہے، نابالغ اولاد کی طرف سے صحیح یہی ہے کہ واجب نہیں ہے۔

مسئلہ (۴) اونٹ، بیل، بکرا، دُنْبہ، اور ان کے مادے، ان جانوروں کی قربانی دُرست ہے۔

مسئلہ (۵) اونٹ پانچ سال، گائے دو سال، بکری ایک سال سے کم کی دُرست نہیں، البتہ بھیڑ، دُنْبہ اگر اس قدر فرہ ہوں کہ سال بھر کے دُنْبوں میں چھوڑ دیئے جائیں تو برابر ہوں، تو ایسی صورت میں چھ مہینے کے بھیڑ، دُنْبہ کی قربانی بھی دُرست ہے۔

مسئلہ (۶) اونٹ، گائے وغیرہ میں سات آدمیوں کی شرکت بھی جائز ہے، اگر کئی آدمی شریک ہوں تو ہر شریک کو ساتواں حصہ پہنچنا ضروری ہے، اگر ایک آدمی کو بھی ساتویں حصہ سے کم پہنچا تو کسی کی قربانی دُرست نہ ہوگی، بکری، دُنْبہ وغیرہ کی قربانی صرف ایک آدمی کی طرف سے دُرست ہے۔

مسئلہ (۷) مسافر پر قربانی واجب نہیں ہے۔

مسئلہ (۸) تمام شرکاء اگر باتفاق رائے گوشت اکھٹا تقسیم کر دینا چاہیں یا اکھٹا پکوا دینا چاہیں تو یہ بھی دُرست ہے۔



مسئلہ (۹) جن جانوروں کا عضو تہائی یا تہائی سے زیادہ ضائع ہو گیا ہو اس کی قربانی درست نہیں، البتہ اگر ایک پیر زخمی ہے مگر چلنے میں اس سے مدد لے سکتا ہے تو اس کی قربانی صحیح ہے، مریل، کمزور جانور اور جن جانور کے پورے یا آدھے دانت گر گئے ہوں، اس کی قربانی بھی درست نہیں۔

مسئلہ (۱۰) خصی بکرے یا مینڈھے کی قربانی درست بلکہ افضل ہے۔

مسئلہ (۱۱) قربانی کا وقت عید کے دن عید کی نماز کے بعد سے ۱۲ ذی الحجہ کے غروب تک ہے۔

مسئلہ (۱۲) اگر قربانی کے دنوں میں کوئی قربانی نہ کر سکا تو اگر جانور خرید لیا تھا تو بعینہ اس جانور کو صدقہ کر دے ورنہ جانور کی قیمت صدقہ کرے۔

مسئلہ (۱۳) قربانی کا جانور خرید پھر گم ہو گیا تو دوسرا جانور خریدا، اب پہلا جانور مل گیا تو اس کا حکم یہ ہے کہ وہ شخص اگر غریب ہے تو دونوں جانور قربان کرے اور اگر امیر ہے تو صرف ایک کی قربانی واجب ہے۔ (یہ مسئلہ ایسا ہی ہے، بعض لوگوں کو بظاہر اشکال ہوتا ہے، اس کی تفصیل اہل علم سے سمجھ لیں)

مسئلہ (۱۴) جانور خریدنے کے بعد کوئی عیب نکلا یا عیب دار ہو گیا تو اس کے بدلے دوسرا جانور خرید کر قربانی کرے اور اگر ایسا غریب ہے کہ ایسا کرنے کی سکت نہیں ہے تو اسی کی قربانی کر دے۔

مسئلہ (۱۵) قربانی کا گوشت مستحب یہ ہے کہ تین حصوں میں تقسیم کر کے ایک حصہ خود کھائے، ایک حصہ فقراء و غریبوں میں بانٹ دے، اور ایک حصہ رشتہ داروں کو دیدے، لیکن کوئی ایسا نہ کرے بلکہ سب استعمال کر لے یا سب خیرات کر دے تب بھی کوئی حرج نہیں۔

مسئلہ (۱۶) قربانی کا گوشت غیر مسلموں کو دینا بھی جائز ہے۔

مسئلہ (۱۷) قربانی کا جانور افضل یہ ہے کہ خود ذبح کرے بشرطیکہ طریقہ ذبح سے



واقف ہو ورنہ کم از کم وہاں موجود تو رہے۔

مسئلہ (۱۸) جو قربانی کا ارادہ رکھتا ہو اس کے لئے مستحب یہ ہے کہ پہلی ذی الحجہ سے قربانی کے دن تک اپنے بال اور ناخن نہ تراشے، قربانی ہو جانے کے بعد تراش لے۔  
 مسئلہ (۱۹) کسی کے ایصال ثواب کیلئے اپنی خوشی سے قربانی کرنا چاہے تو یہ بھی درست ہے، اور اس کے گوشت کا وہی حکم ہے جو اپنی قربانی کے گوشت کا ہے، البتہ اگر کسی کی وصیت کی وجہ سے اور اسی کے مال سے قربانی کی ہے تو پورے گوشت کا صدقہ کر دینا واجب ہے۔  
 مسئلہ (۲۰) قربانی کی کھال خود استعمال کرنا چاہے تو کر سکتا ہے ورنہ خیرات کر دے۔  
 مسئلہ (۲۱) قربانی کی کھال، گوشت وغیرہ سے کوئی چیز قصائی وغیرہ کو بطور اجرت دینا جائز نہیں۔

مسئلہ (۲۲) قربانی کی کھال یا اس کی قیمت، مساجد، مدارس، دواخانے وغیرہ کی تعمیر و مرمت کیلئے دینا جائز نہیں، اسی طرح کسی اور نیک کام میں خرچ کرنا بھی جائز نہیں، صرف مستحقین کی ضرورتوں ہی میں استعمال کرنا چاہیے۔

مسئلہ (۲۳) حلال جانوروں کے درج ذیل اعضاء کھانا حرام ہے، بہتا خون، نرو مادہ کا عضو تناسل، خُصیے، غدود، پیشاب کی تھیلی، پٹا، حرام مغز (ریڑھ کی ہڈی کے درمیان کا مغز)۔  
 مسئلہ (۲۴) قربانی کے جانور کا دودھ نکالنا یا اسکے بال کاٹنا جائز نہیں، اگر کسی نے ایسا کر لیا تو دودھ اور بال یا ان کی قیمت کا صدقہ کرنا واجب ہے۔

مسئلہ (۲۵) قربانی سے پہلے چھری کو خوب تیز کرے اور ایک جانور کو دوسرے جانور کے سامنے ذبح نہ کرے، اور ذبح کے بعد کھال اتارنے اور گوشت کے ٹکڑے کرنے میں جلدی نہ کرے، جب تک پوری طرح جانور ٹھنڈا نہ ہو جائے۔

## چند دیگر مسائل

مسئلہ (۲۶) ماہ ذی الحجہ کے دس دن بڑی ہی فضیلت کے ہیں، اس لئے اگر پہلی ذی الحجہ سے ۹ ذی الحجہ تک کوئی روزہ رکھے تو بڑی بہتر بات ہے، اور یوم العرفہ یعنی ۹ ذی الحجہ کے روزہ کی تو بڑی فضیلت ہے، کم از کم اس کا اہتمام تو ضرور کر لے۔

مسئلہ (۲۷) ماہ ذی الحجہ کی نویں تاریخ کی فجر سے ۱۳ ویں تاریخ کی عصر تک مردوں کیلئے ہر فرض نماز کے بعد بلند آواز سے تکبیر تشریق پڑھنا واجب ہے۔ عورتیں آہستہ آواز سے پڑھیں۔ تکبیر تشریق یہ ہے: **اللَّهُ أَكْبَرُ، اللَّهُ أَكْبَرُ، لَا إِلَهَ إِلَّا اللَّهُ وَاللَّهُ أَكْبَرُ، اللَّهُ أَكْبَرُ، وَاللَّهُ أَحْمَدُ**

مسئلہ (۲۸) عید کی رات کو جاگ کر عبادت کرنا بھی بہتر ہے، حدیث میں ہے کہ اس کا دل اُس دن نہیں مرے گا جس دن سب کے دل مرجائیں گے۔

مسئلہ (۲۹) عید کے دن دو رکعت نماز بطور شکرانہ چھ زائد تکبیرات کے ساتھ پڑھنا واجب ہے۔

مسئلہ (۳۰) مستحب ہے کہ عید کی نماز کے لئے جاتے اور آتے وقت کچھ آواز سے تکبیر تشریق پڑھتا رہے۔

مسئلہ (۳۱) عید کی نماز کے لئے ایک راستہ سے جائے دوسرے راستہ سے لوٹے، تاکہ ہر گلی کوچے میں اللہ کی تکبیر بلند ہو سکے۔

مسئلہ (۳۲) عید کے دن موجودہ کپڑوں میں سے بہتر کپڑے پہننا، خوشبو لگانا، مسواک کرنا، صبح جلد اٹھنا، عید گاہ جلد پہنچنا اور پیدل جانا مسنون ہے۔

مسئلہ (۳۳) اگر قربانی کر رہا ہو تو مستحب ہے کہ قربانی کے گوشت سے اس دن کھانے کی ابتداء کرے، آج کل بہ سہولت قصاب نہیں ملتے، اکثر قربانی میں تاخیر ہو جاتی ہے، اس لئے ضروری نہیں کہ ایسا ہی کرے، ممکن ہو تو اس پر عمل کی فضیلت حاصل کر لے۔

## ترکیب نماز عید

پہلے زبان یاد دل سے یہ نیت کیجئے کہ دو رکعت نماز عید واجب مع چھ زائد تکبیروں کے اس امام کے پیچھے پڑھتا ہوں، پھر اللہ اکبر کہہ کر ہاتھ باندھ لیجئے، ثناء یعنی (سُبْحَانَكَ اللَّهُمَّ) پڑھئے پھر دوسری اور تیسری تکبیر میں ہاتھ کانوں تک اٹھا کر چھوڑ دیجئے اور چوتھی تکبیر کے بعد کانوں تک ہاتھ اٹھا کر پھر باندھ لیجئے، اس کے بعد ہمیشہ جس طرح نماز پڑھتے ہیں پڑھئے، دوسری رکعت میں سورہ فاتحہ اور ضم سورہ کے بعد جب امام تکبیر کہے تو آپ بھی پہلی دوسری اور تیسری دفعہ میں کانوں تک ہاتھ اٹھا کر چھوڑ دیجئے، اس کے بعد چوتھی تکبیر اللہ اکبر کہتے ہوئے بغیر ہاتھ اٹھائے رکوع میں چلے جائیں، باقی نماز حسب دستور تمام کر لیجئے۔ خطبہ سننا واجب ہے اسلئے اہتمام سے سن کرواپس ہو جائیے۔ معافقہ (گلے ملنا) عیدین کی سنتوں میں سے نہیں ہے۔

## طریقہ ودعائے قربانی!

پہلے جانور کو قبلہ رخ لٹائے، پھر یہ دعا پڑھئے:

إِنِّي وَجَّهْتُ وَجْهِيَ لِلَّذِي فَطَرَ السَّمٰوٰتِ وَالْاَرْضِ حَنِيفًا وَّمَا اَنَا مِنَ الْمُشْرِكِيْنَ، اِنَّ صَلَاتِيْ وَنُسُكِيْ وَمَحْيَايَ وَمَمَاتِيْ لِلّٰهِ رَبِّ الْعٰلَمِيْنَ، لَا شَرِيْكَ لَهٗ وَبِذٰلِكَ اُمِرْتُ وَاَنَا مِنَ الْمُسْلِمِيْنَ، اَللّٰهُمَّ مِنْكَ وَّلَكَ، اس کے بعد بِسْمِ اللّٰهِ اللّٰهُ اَكْبَرُ کہہ کر ذبح کیجئے اور ذبح کے بعد یہ دعا پڑھئے:

اَللّٰهُمَّ تَقَبَّلْهُ مِنِّيْ كَمَا تَقَبَّلْتَ مِنْ حَبِيْبِكَ مُحَمَّدٍ وَخَلِيْلِكَ اِبْرٰهِيْمَ عَلَيْهِمَا

الصَّلٰوةُ وَالسَّلَامُ

نوٹ: اگر دوسروں کی طرف سے قربانی کی جائے تو مینے کے بجائے من کے بعد

صاحب قربانی کا نام کہے۔

## ہماری عید گاہ کونہ آئے!!

حضرت ابو ہریرہ رضی اللہ عنہ سے روایت ہے کہ  
حضور صلی اللہ علیہ وسلم نے فرمایا: جو شخص گنجائش رکھنے  
کے باوجود قربانی نہ کرے تو وہ ہماری عید گاہ کے  
قریب بھی نہ آئے۔

(ابن ماجہ: ۲/۱۰۴۴)

## احکام عقیقہ

قربانی کے احکام کے بعد خیال ہوا کہ عقیقہ سے متعلق مختصر احکام بھی اس رسالہ میں شامل کر دیئے جائیں، کیونکہ اس کے بیشتر احکام مثل قربانی کے ہیں۔

### عقیقہ

حضرت عائشہ رضی اللہ عنہا فرماتی ہیں کہ حضور صلی اللہ علیہ وسلم نے ہمیں حکم دیا تھا کہ لڑکے کی طرف سے دو اور لڑکی کی طرف سے ایک جانور عقیقہ میں ذبح کیا کریں۔ (ابن ماجہ: ۱۰۵۶/۲)

تعریف:

”عقیقہ، لغت میں ”مقطوع“، کو یا ”کٹے ہوئے بالوں“ کہتے ہیں۔ اور شرع میں ”نومولود کی طرف سے ساتویں دن ذبح کئے گئے جانور“ کو عقیقہ کہتے ہیں۔

(مجموعۃ الفقہاء: ۳۱۹)

### حکم:

عقیقہ کرنا علماء کے نزدیک ”سنت“ یا مستحب ہے بشرط قدرت و گنجائش۔

(فتاویٰ رحیمیہ: ۹۱/۲)

### ثبوت:

وہ احادیث ہیں جن سے اس کی ترغیب واضح ہوتی ہیں، مثلاً

(۱) ”(نومولود) بچے کے ساتھ اس کا عقیقہ ہے، پس اس کے لئے خون بہاؤ (بکری ذبح کرو) اور اس سے اذیت و تکلیف کو دور کرو“۔ (بخاری: ۱۰۹/۷)

❁ اذیت دور کرنے سے علماء نے بال کٹوا دینا مراد لیا ہے۔ جیسا کہ حضرت حسن رضی اللہ عنہ

کا قول ابن ماجہ میں مروی ہے۔

(۲) ”ہر بچہ اپنے عقیدہ کے ساتھ مرہون ہے، ساتویں دن اس کی جانب سے جانور ذبح کیا جائے، اس کا نام رکھا جائے اور سر منڈوا دیا جائے“۔ (ابوداؤد: ۱۰۶/۳)

✽ مرہون ہونے کی تشریح میں علماء فرماتے ہیں کہ بچہ کو والدین کے حق میں سفارش سے اس وقت تک روکے رکھا جاتا ہے جب تک کہ وہ عقیدہ نہ کریں، بشرطیکہ اس کی استطاعت رکھتے ہوں۔

(۳) حضرت عائشہؓ فرماتی ہیں کہ حضور صلی اللہ علیہ وسلم نے ہمیں حکم دیا تھا کہ لڑکے کی طرف سے دو اور لڑکی کی طرف سے ایک جانور عقیدہ میں ذبح کیا کریں۔ (ابن ماجہ: ۱۰۵۶/۲)

(۴) حضرت ابن عباسؓ فرماتے ہیں کہ حضور صلی اللہ علیہ وسلم نے حضرت حسن اور حضرت حسین رضی اللہ عنہما کی طرف سے ایک ایک بکرے کا عقیدہ فرمایا۔ (ابوداؤد: ۱۰۵/۳)

✽ دوسری روایات میں دو دو بکرے ذبح کرنا بھی ثابت ہے، جیسا کہ نسائی وغیرہ میں ہے۔

واجب نہ ہونے کی دلیل:

✽ آپ صلی اللہ علیہ وسلم نے کوئی صریح حکم نہیں دیا جیسا کہ واجبات کے لئے آپ نے تصریحات فرمائی ہیں۔

✽ ایک موقع پر آپ نے صاف اختیار دیتے ہوئے فرمایا:

جس شخص کے ہاں بچہ پیدا ہو اور وہ اس کی طرف سے قربانی دینا چاہے تو دیدے۔

(بیہقی)

یہ اختیار واجب نہ ہونے پر واضح دلیل ہے، کیونکہ واجبات میں کرنے نہ کرنے کا اختیار نہیں دیا جاتا۔

## پس منظر:

جس طرح اسلام نے بہت سے احکام نئے جاری کئے ہیں اسی طرح بعض پہلے سے جاری اعمال کو اگر اس میں حرج نہیں محسوس کیا تو ضروری اصلاح کے بعد برقرار رکھا ہے۔ عقیقہ میں بھی ایسا ہی ہوا۔ چنانچہ حضرت ابو بکر صدیق رضی اللہ عنہ فرماتے ہیں: ہم لوگ جاہلیت کے زمانہ میں اگر اولاد پیدا ہوتی تو ایک بکری ذبح کر کے اس کا خون اس کے سر میں مل دیا کرتے تھے، پھر جب اللہ تعالیٰ نے ہمیں اسلام کی نعمت عطا فرمائی تو ہم (حسب ہدایت نبی صلی اللہ علیہ وسلم) بکری ذبح کر کے (کھا کھلا دیتے) بچہ کا سر مونڈھ کر خون کے بجائے زعفران اس کے سر پر مل دیتے تھے۔ (ابوداؤد: ۱۰۷۳/۳)

## وقت مسنون:

عقیقہ کا مسنون وقت ساتواں دن ہے، جیسا کہ مذکورہ احادیث سے معلوم ہوا؛ لیکن یہ حکم بھی مستحب ہے، ضروری نہیں، اسی طرح ساتویں دن کے بعد بھی کیا جاسکتا ہے۔ پہلے بھی البتہ بعد میں کر رہے ہوں تو ساتویں کی رعایت بہتر ہے، یعنی چودھویں یا اکیسویں دن۔ (تفصیل کے لئے اہل علم شروحات حدیث ملاحظہ فرمائیں)

## فوائد و منافع:

❁ عقیقہ کے ذریعہ نومولود کے اعضاء کا فدیہ ہو جاتا ہے، اور اس کی صحت و سلامتی یقینی ہو جاتی ہے۔

❁ عقیقہ کے ذریعہ نومولود کے لئے اللہ تعالیٰ سے تقرب حاصل کیا جاتا ہے۔

❁ عقیقہ کے ذریعہ نومولود کو والدین کی شفاعت کے لئے آزاد کرایا جاتا ہے۔

❁ عقیقہ کے ذریعہ نعمت اولاد اور امت نبی کی کثرت پر اظہار سرور کیا جاتا ہے۔

❁ عقیقہ کے ذریعہ احباب و اعزہ اور فقراء و مساکین کی خدمت کا موقع ملتا ہے۔ جو

ازدیا و محبت و ادائے حقوق کا سبب ہوتا ہے وغیرہ۔

### متعلقہ مسائل:

عقیقہ کے جانور کی قسم، عمر، صفات، گوشت کے استعمال کے سلسلہ میں تمام احکام وہی ہیں جو قربانی کے جانوروں سے متعلق گزشتہ صفحات میں گزر چکے ہیں، دونوں میں کوئی فرق نہیں ہے، اس کے علاوہ بعض مسائل درج ذیل کئے جاتے ہیں۔

مسئلہ: عقیقہ اور حلق کا اس قدر ایک ساتھ ہونا کہ ادھر قصائی بکرے پر چھری رکھے اور ادھر نائی سر پر استرہ رکھے، یہ ضروری نہیں، نہ اس کی کوئی اصل ہے، محض جہالت کی دین ہے۔ ”ہاں ساتویں دن حلق بھی ہو اور عقیقہ بھی مستحب ہے“۔ (ترمذی: ۱۸۳۱) لیکن مصالح کے مد نظر تقدیم و تاخیر میں بھی کوئی حرج نہیں، بعض دفعہ مالی گنجائش نہیں ہوتی تو عقیقہ بعد میں کر دے بال ساتویں دن نکلوادے، بعض دفعہ بچہ کمزور ہوتا ہے، یا موسم سخت سرد ہوتا ہے، تو عقیقہ ساتویں دن کر دے بال حسب سہولت نکلوادے، بہر حال اس میں کوئی تنگی نہیں ہے، بلکہ مذکورہ رسم تو قابل اصلاح ہے۔

مسئلہ: سر کے بال منڈوا کر مستحب یہ ہے کہ اس کے وزن کے برابر چاندی یا اس کی قیمت خیرات کر دے۔ (ایضاً)

مسئلہ: عقیقہ میں جانور نہ ہو یا مادہ، اس کی کوئی اہمیت نہیں، دونوں جائز ہیں۔

(ابوداؤد: ۳۶۲)

مسئلہ: عقیقہ کے ذریعہ احباب و اعزہ کی دعوت کرنا چاہے تو یہ بھی جائز ہے، بشرطیکہ مروجہ مفدمات و منکرات سے احتیاط کرے، ورنہ ایک مستحب کے لئے بیسیوں منکرات کا ارتکاب کوئی عقلمندی نہیں ہے، بس گوشت پڑوسیوں اور رشتہ داروں کو بھیج دے، تاکہ محبت بڑھے۔

مسئلہ: بہتر ہے کہ جانور ذبح کرتے وقت اسے جس کے لئے ذبح کیا جا رہا ہے اسی



کے نام سے موسوم کرے، مثلاً بِسْمِ اللّٰهِ اَللّٰهُمَّ هٰذِهِ عَقِيْقَةٌ-----

طریقہ ودعا:

جس طرح قربانی کا جانور ذبح کرتے ہیں اسی طرح ذبح کرے البتہ دعا مندرجہ ذیل

پڑھے

اَللّٰهُمَّ هٰذِهِ عَقِيْقَةٌ----- ذَمُّهَا بِدَمِيْهِ وَعَظْمُهَا بِعَظْمِيْهِ وَشَعْرُهَا بِشَعْرِيْهِ  
اَللّٰهُمَّ اجْعَلْهَا فِدَا لِّكَ اَللّٰهُمَّ مِنْكَ وَلَكَ بِسْمِ اللّٰهِ اَللّٰهُمَّ اَكْبِرْ (یہ پڑھ کر ذبح کر دے)۔

(فتاویٰ رحیمیہ: ۹۳/۳)

دعوتِ فکر

آج کل عقیقوں کے سلسلہ میں بڑی بے اعتدالیاں پیدا ہو گئی ہیں، اور بہت سی رسومات اس عمل میں شامل ہو گئی ہیں، دعوتِ عقیقہ اگرچہ جائز ہے، لیکن اس کا اس قدر اہتمام کہ اسراف و تبذیر تک نوبت پہنچ جائے سخت مذموم ہے، اسی طرح ولیموں کو پُر تکلف بنانے کے لئے عقیقوں کو شامل کرنے کا جو رواج چل پڑا ہے وہ بھی قابل اصلاح ہے، کیونکہ اس میں نام و نمود کے علاوہ اور کچھ نہیں، پھر فوٹو گرافی، ویڈیو گرافی، بے پردہ خواتین کا اجتماع، نمازوں کا ضیاع اور رات دیر تک محافل رنگ روپ، آرکسٹر اور دیگر منکرات نے اس ”عمل مستحب“ کا حلیہ بگاڑ کر یہود و نصاریٰ کی بے ہودہ تقریبات کا رنگ دے دیا ہے، اس لئے مسلمانوں کو چاہئے کہ وہ عقل خداداد اور نعمت دین کو استعمال کرتے ہوئے ان امور کی اصلاح کی طرف خصوصی توجہ کریں۔

امید کہ ان گذارشات پر ٹھنڈے کلیجے غور کر کے اصلاح معاشرہ کی جدوجہد میں عملی اقدام

فرمائیں گے۔

# ادارۃ اشرف العلوم تحقیقات اسلامیہ

ریاست آندھرا پردیش کا اہم اور قابل توجہ دینی، تعلیمی،  
اقامتی ادارہ ہے جہاں صرف بورڈنگ میں 810 طلبہ مقیم ہیں،  
جن کی بڑی تعداد کا ادارہ کفیل ہے۔

اس ہوش رُبا گرانی کے دور میں جبکہ چند افراد پر مشتمل مختصر  
سے کنبہ کا گزارہ بھی مشکل ہو رہا ہے، اتنے بڑے ادارے کا  
نظام محض فضل الہی اور غیور مسلمانوں کی ہمدردی پر قائم ہے۔  
اس لئے تمام مسلمانوں سے پُر خلوص اپیل کی جاتی ہے کہ اس  
ادارہ کی ہمہ جہتی ترقی میں بھرپور تعاون فرمائیں۔

والسلام

محمد عبدالقویڈ

ناظم ادارہ

**BARAKAATH BOOK DEPOT**

17-1-391/2/M/1, Khaja Bagh, Sayeedabad, Hyd-59 A.P.

Ph: 040-24070681, 24556487